

ஆகாஷ்வாணி
தலைப்புச் செய்திகள்

1. உலக வானொலி தினம் இன்று கொண்டாடப்படுவதையொட்டி குடியரசு துணைத்தலைவர், பிரதமர் உள்ளிட்டோர் வாழ்த்து தெரிவித்துள்ளனர்.
2. **Codeine** சேர்த்து தயாரிக்கப்பட்ட இருமல் மருந்து காரணமாக உயிரிழந்ததாக தகவல் ஏதும் இல்லை என்று மத்திய சுகாதாரத்துறை அமைச்சர் திரு ஜெ பி நட்டா தெரிவித்துள்ளார்.
3. பங்களாதேஷ் தேர்தலில் வெற்றிபெற்ற பங்களாதேஷ் தேசியக்கட்சித் தலைவர் திரு தாரிக் ரஹ்மானுக்கு, பிரதமர் திரு நரேந்திர மோடி வாழ்த்து கூறியுள்ளார்.
4. பெங்களூரு அருகே சத்தியவாரா கிராமத்தில் இன்று நேரிட்ட சாலை விபத்தில், ஏழு பேர் உயிரிழந்தனர்.
5. அணு ஆயுத தடுப்பு ஒப்பந்தத்தில் ஈரான் கையெழுத்திட மறுத்தால் கடும் நடவடிக்கை எடுக்கப்படும் என்று அமெரிக்க அதிபர் திரு டோனல்டு ட்ரம்ப் எச்சரிக்கை விடுத்துள்ளார்.

--இனி விரிவான செய்திகள்---

<<<<<<>>>>>>

உலக வானொலி தினம் இன்று கொண்டாடப்படுகிறது.

இந்நாளையொட்டி, குடியரசு துணைத்தலைவர் திரு சி பி ராதாகிருஷ்ணன் வெளியிட்டுள்ள சமூக வலைதளப் பதிவில், அனைத்து தலைமுறைகளுக்கும் தேவையான தகவல்களை அளிக்கும் ஊடகமாக வானொலி திகழ்கிறது என்று தெரிவித்துள்ளார்.

பிரதமர் திரு. நரேந்திர மோடி வெளியிட்டுள்ள சமூக வலைதளப் பதிவில், மக்களுக்கு சரியான நேரத்தில் வானொலி தகவல்களை வழங்கி, திறமையை வளர்த்து, படைப்பாற்றலை ஊக்குவித்து வருவதாக கூறியுள்ளார்.

மக்களுக்கு தகவல்களை வழங்குவதில் வானொலி முக்கியப் பங்காற்றுவதாக தகவல் ஒலிபரப்புத்துறை இணையமைச்சர் டாக்டர் எல். முருகன் தெரிவித்துள்ளார்.

(Sound Byte — எல். முருகன் - 62 Sec.)

வானொலியில் செயற்கை நுண்ணறிவு தொழில்நுட்பத்துக்கு முக்கிய பங்கு இருப்பதாக பத்மபூர் விருது பெற்ற திரு பூரீதர் எமது செய்தியாளரிடம் தெரிவித்தார்.

(Sound Byte — பூரீதர் - 15 Sec.)

வானொலி தினத்தையொட்டி, கைத்தறி நெசவாளர்கள், பார்வைத்திறன் குறைபாடுடைய மாற்றுத்திறனாளி நேயர்கள் வாழ்த்து தெரிவித்துள்ளனர்.

(Sound Byte — நேயர்கள் — 58 Sec.)

1946-ம் ஆண்டு இதே நாளில் ஐநா வானொலி நிறுவப்பட்டதை நினைவுகூரும் வகையில் 2012-ம் ஆண்டுமுதல் ஒவ்வொரு ஆண்டும் பிப்ரவரி 13-ம் தேதி இந்த நாள் கொண்டாடப்படுகிறது.

இந்த ஆண்டுக்கான மையக் கருத்து வானொலியும் - செயற்கை நுண்ணறிவு தொழில்நுட்பமும் என்பதாகும்.

நாடு முழுவதும் கட்டமைப்புகளைக் கொண்டுள்ள ஆகாஷ்வாணி, உலகின் மிகப்பெரிய ஒலிபரப்பு நிறுவனங்களில் ஒன்றாகத் திகழ்கிறது.

<<<<<<>>>>>

பங்களாதேஷ் நாடாளுமன்றத் தேர்தலில் வெற்றிபெற்ற பங்களாதேஷ் தேசிய கட்சித்தலைவர் திரு தாரிக் ரஹ்மானுக்கு வாழ்த்துகள் தெரிவித்துக் கொள்வதாக பிரதமர் திரு நரேந்திர மோடி கூறியுள்ளார்.

சமூக வலைதளத்தில் அவர் வெளியிட்டுள்ள பதிவில், பங்களாதேஷ் நாட்டு மக்கள் திரு ரஹ்மான் மீது வைத்திருக்கும் நம்பிக்கையை தேர்தல் முடிவுகள் பிரதிபலிப்பதாக தெரிவித்துள்ளார்.

இதனிடையே, பங்களாதேஷில் நேற்று நடைபெற்ற நாடாளுமன்றத் தேர்தலில் மொத்தம் உள்ள 299 தொகுதிகளில், 181 இடங்களில் பங்களாதேஷ் தேசியக் கட்சி முன்னிலை வகித்து வருகிறது.


<<<<<<>>>>>>

Codeine சேர்த்து தயாரிக்கப்பட்ட இருமல் மருந்து அருந்தியதால் உயிரிழந்ததாக தகவல் ஏதும் இல்லை என்று மத்திய சுகாதாரத்துறை அமைச்சர் திரு ஜெ பி நட்டா தெரிவித்துள்ளார்.

மக்களவையில் கேள்விநேரத்தின்போது பதிலளித்த அவர், மருந்துகளால் உயிரிழப்பு ஏற்பட்டால், மத்திய அரசு உடனடியாக நடவடிக்கை எடுத்து வருவதாக கூறினார்.

மனித உயிருக்கு பாதிப்பு ஏற்படும் மருந்துகளை உடனடியாக திரும்பப் பெற நடவடிக்கை எடுக்கப்பட்டு வருவதாகவும் அவர் சுட்டிக்காட்டினார்.


பாதுகாப்பான மருந்துகளை வழங்கும் வகையில் ஒழுங்குமுறை ஆணையம் செயல்பட்டு வருவதாகவும் திரு ஜெ பி நட்டா தெரிவித்தார்.



Barbados நாட்டின் பிரதமராக தொடர்ந்து மூன்றாவது முறையாக வெற்றி பெற்றுள்ள **Mia Amor Mottley**-க்கு வாழ்த்துகளை தெரிவித்து கொள்வதாக பிரதமர் திரு. நரேரந்திர மோடி கூறியுள்ளார்.

இதுதொடர்பாக பிரதமர் வெளியிட்டுள்ள சமூக வலைதள பதிவில், இரு நாடுகளுக்கிடையேயான மதிப்புமிக்க நீண்ட கால நல்லுறவு, தொடர்ந்து வலுப்பெறும் என்று தெரிவித்துள்ளார்.

இருதரப்பு உறவை மேலும் வலுப்படுத்தும் வகையில், இணைந்து செயல்பட ஆவலுடன் இருப்பதாக திரு நரேந்திர மோடி கூறியுள்ளார்.



இந்திய தாவர ஆராய்ச்சி அமைப்பின் 137வது நிறுவன தினம் இன்று கடைபிடிக்கப்படுகிறது.

இந்நாளையொட்டி மத்திய சுற்றுச் சூழல் அமைச்சர் திரு. பூபேந்தர் யாதவ் வெளியிட்டுள்ள சமூக வலைதள பதிவில், நூற்றாண்டுக்கும் மேலாக நாட்டின் வளமான, தாவரங்களை ஆவணப்படுத்துவதிலும், பாதுகாப்பதிலும் இந்நிறுவனம் முக்கிய பங்கு வகித்து வருவதாக தெரிவித்துள்ளார்.

இந்த நிறுவனம் பசுமையான சுற்றுச்சூழலை உறுதி செய்யும் வகையில் தொடர்ந்து பணியாற்றும் என்றும் திரு. பூபேந்தர் யாதவ் கூறியுள்ளார்.

<<<<<<<>>>>>>

இந்திய தர நிர்ணய ஆணையத்தின் கட்டுப்பாட்டுக்கு உட்பட்டு, பெட்ரோலியப் பொருட்கள் விற்பனை செய்யப்பட்டு வருவதாக மத்திய பெட்ரோலியத்துறை இணையமைச்சர் திரு சுரேஷ் கோபி தெரிவித்துள்ளார்.

மக்களவையில் எழுத்து மூலம் அவர் அளித்துள்ள பதிலில், இந்த தர நிர்ணய ஆணையத்தின் நெறிமுறைகளுக்கு உட்பட்டு, பெட்ரோல் மற்றும் டீசலில் வேதிப்பொருட்கள் சேர்க்கப்பட்டு வருவதாகவும் கூறியுள்ளார்.

இது மனிதர்களுக்கும், விலங்குகளுக்கும் ஆபத்தானவை இல்லை என்றும் திரு சுரேஷ் கோபி தெரிவித்துள்ளார்.

<<<<<<<>>>>>>

கர்நாடகா மாநிலம் பெங்களூரு அருகே சத்தியவாரா கிராமத்தில் இன்று நேரிட்ட சாலை விபத்தில், ஏழு பேர் உயிரிழந்தனர்.

Hoskote-Dabaspete தேசிய நெடுஞ்சாலையில் கார், இருசக்கர

வாகனம், ட்ரக் ஒன்றொடு ஒன்று மோதியதில் இந்த விபத்து நேரிட்டதாக காவல்துறை தெரிவித்துள்ளது.

காரில் பயணித்த ஆறு பேரும், இருசக்கர வாகனம் ஓட்டிய ஒருவரும் இந்த விபத்தில் உயிரிழந்ததாக கர்நாடகா காவல்துறை தலைவர் திரு **Labharam** தெரிவித்துள்ளார்.

இந்த விபத்து தொடர்பாக, காவல்துறை வழக்கு பதிவுசெய்து விசாரணை மேற்கொண்டு வருகிறது.

<<<<<<<>>>>>>

அணு ஆயுத தடுப்பு ஒப்பந்தத்தில் ஈரான் கையெழுத்திட மறுத்தால் கடும் நடவடிக்கை எடுக்கப்படும் என்று அமெரிக்க அதிபர் திரு டோனல்டு ட்ரம்ப் எச்சரிக்கை விடுத்துள்ளார்.

வெள்ளை மாளிகையில் இஸ்ரேல் பிரதமர் திரு பெஞ்சமின் நெத்தன்யாகு-வுடன் ஆலோசனை மேற்கொண்டபின் செய்தியாளர்களிடம் பேசிய திரு ட்ரம்ப், ஈரான் உடனான பேச்சுவார்த்தை சுமுகமாக நடைபெறும் என்று நம்பிக்கை தெரிவித்தார்.

ஈரானில் உள்ள அணுசக்தி நிலையங்களில் அமெரிக்கா கடந்த ஆண்டு தாக்குதல் நடத்தியதை சுட்டிக்காட்டிய அவர், அமைதி

பேச்சுவார்த்தைக்கு ஒப்புக்கொள்ள ஈரானுக்கு அழுத்தம் அளித்து வருவதாக கூறினார்.

<<<<<<>>>>>>

இந்திய கடற்படை, ஒருங்கிணைந்த சர்வதேச கடல்சார் படையின் தலைமை பதவியை ஏற்றுக்கொண்டது.

பக்ரைனின் மனாமாவில் இந்த ஒருங்கிணைந்த படையின் தலைமையகத்தில் நடைபெற்ற நிகழ்ச்சியில், இந்திய கடற்படையின் துணைத்தலைவர் உள்ளிட்டோர் கலந்துகொண்டனர்.

கடல்சார் பாதுகாப்பு தொடர்பாக, போதிய பயிற்சி அளிக்க 47 உறுப்பு நாடுகளை கொண்ட சர்வதேச கடல்சார் படை தொடங்கப்பட்டுள்ளது.

<<<<<<>>>>>>

விளையாட்டுச் செய்திகள்

பாங்காக்கில் நடைபெற்றுவரும் வளரும் வீரர்களுக்கான ஆசிய கோப்பை மகளிர் டுவென்டி — டுவென்டி கிரிக்கெட் போட்டியில், ஐக்கிய அரபு எமிரேட்ஸ் அணிக்கு எதிராக முதலில் பேட் செய்துவரும்

இந்தியா சற்றுமுன்வரை 2 ஓவரில் ஒரு விக்ரெட் இழப்பிற்கு எட்டு ரன்
எடுத்துள்ளது

<<<<<<END>>>>>